



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 20-12-2024

സമയം 12.30 PM

പ്രധാന വാർത്തകൾ

- പ്രതിപക്ഷ ബഹുജ്ഞത തുടർന്ന് ലോക്സഭ അനിശ്ചിത കാലത്തേക്ക് പിരിഞ്ഞു. രാജ്യസഭ ഉച്ചവരെ നടപടി നിർത്തിവെച്ചു.
- 29-ാമത് തിരുവനന്തപുരം കേരള രാജ്യാന്തര ചലച്ചിത്ര മേള വൈകിട്ട് സമാപിക്കും.
- ആശുപത്രിയിൽ കഴിയുന്ന എഴുത്തുകാരനും ജ്ഞാനപീഠ ജേതാവുമായ MT വാസുദേവൻ നായരുടെ ആരോഗ്യനില ഗുരുതരമെന്ന് മെഡിക്കൽ റിപ്പോർട്ട്.
- പന്ത്രണ്ടാമത് സർഗാലയ അന്താരാഷ്ട്ര കരകൗശലമേളയ്ക്ക് ഇന്ന് കോഴിക്കോട് ഇരിങ്ങലിൽ തുടക്കമാകും.
- ISL ഫുട്ബോളിൽ ഇന്ന് FC ഗോവ, മോഹൻ ബഗാൻ സൂപ്പർ ജയന്റിനെ നേരിടും.

വാർത്തകൾ വിശദമായി

പ്രതിപക്ഷ ബഹുജ്ഞത തുടർന്ന് ലോക്സഭ അനിശ്ചിത കാലത്തേക്ക് പിരിഞ്ഞു. രാവിലെ സഭ സമ്മേളിച്ചപ്പോൾ ഡോ. B.R അംബേദ്കർക്കെതിരെ ആഭ്യന്തരമന്ത്രി അമിത്ഷാ നടത്തിയ പരാമർശത്തിൽ മാപ്പു പറയണമെന്നും രാജിവെക്കണമെന്നും ആവശ്യപ്പെട്ട് പ്രതിപക്ഷം മൂദ്രാവാക്യം മുഴക്കി. സ്പീക്കർ ഓം ബിർള MP മാറോട് പ്രതിഷേധത്തിൽ നിന്ന് വിട്ടു നിൽക്കണമെന്ന് ആവശ്യപ്പെട്ടു. വീഴ്ച വരുത്തിയാൽ നടപടിയുണ്ടാകുമെന്നും അദ്ദേഹം മുന്നറിയിപ്പു നൽകി. പാർലമെന്റിന്റെ അന്തസ്സ് നിലനിർത്താൻ അംഗങ്ങൾക്കെല്ലാം കൂട്ടുത്തരവാദിത്വം ഉണ്ടെന്നും സ്പീക്കർ പറഞ്ഞു. ബഹുജ്ഞതയിനിടെ,

ഒരു രാജ്യം, ഒരു തിരഞ്ഞെടുപ്പുമായി ബന്ധപ്പെട്ട ബില്ലുകൾ പാർലമെന്റിന്റെ സംയുക്ത സമിതിയ്ക്ക് വിട്ടു.

പ്രതിപക്ഷ ബഹുജ്ഞാ തുടർന്ന് രാജ്യസഭ ഉച്ചവരെ നടപടി നിർത്തിവെച്ചു.



രണ്ട് BJP MP മാർക്ക് ഇന്നലെ പാർലമെന്റിലെ പ്രതിഷേധത്തിനിടെ പരിക്കേറ്റ സംഭവത്തെ തുടർന്ന് NDA അംഗങ്ങൾ ഇന്ന് പാർലമെന്റ് ഹൗസ് കോംപ്ലക്സിൽ പ്രകടനം നടത്തി. ഡോ. BR അംബേദ്കറോട് കോൺഗ്രസ് അനാദരവ് കാണിക്കുകയാണെന്ന് അവർ ആരോപിച്ചു. BJP നേതാക്കളായ അനുരാഗ് സിംഗ് റാക്കൂർ, രാധാ മോഹൻസിംഗ്, അനിൽ ബെലൂനി തുടങ്ങിയവരുടെ നേതൃത്വത്തിലായിരുന്നു പ്രതിഷേധം.



പാർലമെന്റ് സമുച്ചയത്തിന്റെ ഗേറ്റുകൾക്കു മുന്നിൽ ധർണകളും പ്രകടനങ്ങളും കർശനമായി നിരോധിച്ച് ലോക്സഭാ സ്പീക്കർ ഓം ബീർജ്ജ് ഉത്തരവ് പുറപ്പെടുവിച്ചു. രാഷ്ട്രീയ പാർട്ടികളോ, MP മാരുടെ സംഘങ്ങളോ ഗേറ്റുകൾക്കു മുൻപിൽ ഇത്തരം സമരങ്ങൾ നടത്താൻ പാടില്ലെന്നാണ് നിർദ്ദേശം. ഇന്നലെ ഗേറ്റിനു സമീപം കോൺഗ്രസ് - BJP MP മാർ ഏറ്റുമുട്ടിയ സംഭവത്തെ തുടർന്നാണ് നടപടി. പരിക്കേറ്റ രണ്ട് MP മാരെ ആശുപത്രിയിൽ പ്രവേശിപ്പിച്ചിരുന്നു.

സംഭവത്തിൽ കോൺഗ്രസ് നേതാവ് രാഹുൽ ഗാന്ധിക്കെതിരെ BJP, ഡൽഹി പൊലീസിൽ പരാതി നൽകി. അതേസമയം, കോൺഗ്രസ് MP മാരുടെ സംഘവും പൊലീസ് സ്റ്റേഷനിലെത്തി പരാതി നൽകിയിട്ടുണ്ട്.



സശസ്ത്ര സീമബൽ സ്ഥാപക ദിനത്തിൽ ആഭ്യന്തര മന്ത്രി അമിത് ഷാ സേനയിലെ എല്ലാ അനശ്വര രക്തസാക്ഷികൾക്കും ആദരാഞ്ജലി അർപ്പിച്ചു. ത്യാഗത്തിലൂടെയും ധീരതയിലൂടെയും ദേശീയ സുരക്ഷയും പൊതുസേവനവും പരമ പ്രധാനമാക്കിയവരാണ് സീമാബലിലെ അംഗങ്ങളെന്ന് അദ്ദേഹം സാമൂഹിക മാധ്യമത്തിൽ കുറിച്ചു. ഉദ്യോഗസ്ഥർക്കും അവരുടെ കുടുംബാംഗങ്ങൾക്കും അമിത് ഷാ ആശംസ നേർന്നു.

രാജ്യത്തിന്റെ സുരക്ഷയും അതിർത്തി പ്രദേശങ്ങളുടെ വികസനവും ഒരേസമയം ത്വരിതപ്പെടുത്തിയിര സേനാംഗങ്ങൾ രാഷ്ട്ര

നിർമ്മാണത്തിൽ തുടർച്ചയായ സംഭാവനകൾ നൽകുന്നുണ്ടെന്നും ആഭ്യന്തര മന്ത്രി വ്യക്തമാക്കി.



പ്രധാനമന്ത്രി നരേന്ദ്രമോദി നാളെയും മറ്റനാളും കുവൈറ്റ് സന്ദർശിക്കും. കുവൈറ്റ് അമീറിന്റെ ക്ഷണപ്രകാരമാണ് പ്രധാനമന്ത്രിയുടെ സന്ദർശനം. 43 വർഷത്തിനിടെ, ആദ്യമായാണ് ഒരു ഇന്ത്യൻ പ്രധാനമന്ത്രി കുവൈറ്റ് സന്ദർശിക്കുന്നത്.



പ്രധാനമന്ത്രി നരേന്ദ്രമോദി വിദ്യാർത്ഥികളുമായി സംവദിക്കുന്ന പരീക്ഷാ പേ ചർച്ചയുടെ എട്ടാം എഡിഷൻ അടുത്ത മാസം നടക്കും. ഇതിനായി MyGov പോർട്ടലിൽ ജനുവരി 14 വരെ രജിസ്റ്റർ ചെയ്യാം. പരീക്ഷാ പിരിമുറുക്കം കുറയ്ക്കുന്നതിനും ജീവിതം ഉത്സവമായി ആഘോഷിക്കാൻ വിദ്യാർത്ഥികളെയും അധ്യാപകരെയും രക്ഷിതാക്കളെയും പ്രോത്സാഹിപ്പിക്കുന്നതിനുമാണ് പരിപാടി ആവിഷ്കരിച്ചത്.

രജിസ്ട്രേഷൻ പ്രക്രിയയിൽ, വിദ്യാർത്ഥികൾക്ക് പ്രധാനമന്ത്രിയോട് ചോദിക്കാൻ ആഗ്രഹിക്കുന്ന ചോദ്യങ്ങൾ സമർപ്പിക്കാം. പരീക്ഷാ സമ്മർദ്ദം, കരിയർ, ഭാവി അഭിലാഷങ്ങൾ എന്നിവയുമായി ബന്ധപ്പെട്ടതാകാം ചോദ്യങ്ങൾ.



ഉപരാഷ്ട്രപതി ജഗ്ദീപ് ധൻവർ നാളെ ചണ്ഡീഗഡിൽ പര്യടനം നടത്തും. പഞ്ചാബ് സർവകലാശാലയുടെ അഞ്ചാമത് ഗ്ലോബൽ അലൂംനി മീറ്റ്, ധൻവർ ഉദ്ഘാടനം ചെയ്യും. സർവകലാശാല വൈസ് ചാൻസലർ കൂടിയാണ് ഉപരാഷ്ട്രപതി.



ഇന്ത്യ - അമേരിക്ക പ്രതിരോധ - വ്യാവസായിക സഹകരണം മികച്ച രീതിയിലാണ് മുന്നേറുന്നതെന്ന് US പ്രതിരോധ വകുപ്പ് അറിയിച്ചു. ഇരു രാജ്യങ്ങളുടെയും ബന്ധം തുടർച്ചയായി ത്വരിതപ്പെടുകയാണെന്നും ഇൻഡോ പസഫിക് കാര്യങ്ങളുടെ ചുമതല വഹിക്കുന്ന US പ്രതിരോധ അസിസ്റ്റന്റ് സെക്രട്ടറി എലി റാറ്റ്നർ അറിയിച്ചു.



എഴുത്തുകാരനും ജ്ഞാനപീഠ ജേതാവുമായ MT വാസുദേവൻ നായരുടെ ആരോഗ്യനില ഗുരുതരമാണെന്ന് കോഴിക്കോട്ടെ സ്വകാര്യ ആശുപത്രിയുടെ മെഡിക്കൽ റിപ്പോർട്ടിൽ പറയുന്നു. ശ്വാസകോശ സംബന്ധമായ അസുഖത്തെ തുടർന്നാണ് അദ്ദേഹത്തെ നാലു ദിവസം മുമ്പ് ആശുപത്രിയിൽ പ്രവേശിപ്പിച്ചത്. അദ്ദേഹത്തിന് ഹൃദയാഘാതമുണ്ടായതായും മെഡിക്കൽ ബുള്ളറ്റിനിൽ അറിയിച്ചു.



തിരുവനന്തപുരത്തെ, ഓട്ടോമോട്ടീവ് വ്യവസായങ്ങളുടെ ഹബ്ബാക്കി മാറ്റുന്ന പരിശ്രമത്തിലാണ് ഗവൺമെന്റ് മന്ത്രി P രാജീവ് പറഞ്ഞു. ഇതിന്റെ ഭാഗമായി കോൺഫെഡറേഷൻ ഓഫ് ഇന്ത്യൻ ഇൻഡസ്ട്രിയുമായി ചേർന്ന് അടുത്ത ഫെബ്രുവരി 5, 6 തീയതികളിൽ കേരള ഓട്ടോമോട്ടീവ് ടെക്നോളജി സമ്മിറ്റ് സംഘടിപ്പിക്കുമെന്ന് മന്ത്രി ഫേസ്ബുക്കിൽ കുറിച്ചു.



പന്ത്രണ്ടാമത് സർഗാലയ അന്താരാഷ്ട്ര കരകൗശലമേളയ്ക്ക് ഇന്ന് കോഴിക്കോട് ഇരിങ്ങലിൽ തുടക്കമാകും. മറ്റനാൾ വൈകിട്ട് മന്ത്രി P.A. മുഹമ്മദ് റിയാസ് മേള, ഔപചാരികമായി ഉദ്ഘാടനം ചെയ്യും. P.T. ഉഷ MP യാണ് തീം വില്ലേജ് സോൺ ഉദ്ഘാടനം ചെയ്യുന്നത്. ജനുവരി 6-ന് അവസാനിക്കുന്ന മേളയിൽ, 15 രാജ്യങ്ങളിലെ ഇരുന്നൂറിലധികം കലാപ്രവർത്തകർ ഒത്തുചേരും.

ഹാൻഡ്ലും, കളരി, സുഗന്ധവ്യഞ്ജനം, മുള, മരത്തടി, കളിമൺ, അറബിക് കലിഗ്രഫി, തെയ്യഗ്രാമങ്ങൾ എന്നിവ ഇത്തവണത്തെ മേളയുടെ സവിശേഷതകളാണ്. ഇരുപതോളം സ്റ്റാളുകളും സർഗാലയയിൽ ഭക്ഷ്യമേളയുടെ ഭാഗമായി ഒരുക്കും.



29-ാമത് തിരുവനന്തപുരം കേരള രാജ്യാന്തര ചലച്ചിത്ര മേളയ്ക്ക് വൈകിട്ട് തിരശീല വീഴും. നിശാഗന്ധി ഓഡിറ്റോറിയത്തിൽ സമാപന ചടങ്ങ് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

സംവിധായിക പായൽ കപാഡിയയ്ക്ക് 'സ്പിരിറ്റ് ഓഫ് സിനിമ അവാർഡ്', മുഖ്യമന്ത്രി സമ്മാനിക്കും. സുവർണ ചകോരം, രജത ചകോരം, KR മോഹനൻ എൻഡോവ്മെന്റ്, ഫിപ്രസി, നെറ്റ്പാക്ക് പുരസ്കാരങ്ങൾ എന്നിവയും മുഖ്യമന്ത്രി വിതരണം ചെയ്യും.

പോളിംഗിലൂടെ തെരഞ്ഞെടുത്ത മികച്ച പ്രേഷക ചിത്രത്തിന് മന്ത്രി V ശിവൻകുട്ടി പുരസ്കാരം സമ്മാനിക്കും.



ISL ഫുട്ബോളിൽ ഇന്ന് FC ഗോവ, മോഹൻ ബഗാൻ സൂപ്പർ ജയന്തിനെ നേരിടും. വൈകീട്ട് 7.30 ന് ഗോവയിലാണ് മത്സരം.

നിലവിൽ 26 പോയിന്റുമായി മോഹൻ ബഗാൻ, പട്ടികയിൽ ഒന്നാം സ്ഥാനത്തും 19 പോയിന്റുമായി ഗോവ നാലാം സ്ഥാനത്തുമാണ്.



വനിതാ ട്വന്റി-20 ക്രിക്കറ്റിൽ ഈ മാസം 22, 24, 27 തീയതികളിൽ മൂന്ന് മത്സരങ്ങളുടെ ഏകദിന പരമ്പരയിൽ ഇന്ത്യ, വെസ്റ്റ് ഇൻഡീസിനെ നേരിടും.

ഇന്നലെ നവി മുംബൈയിലെ D.Y പാട്ടിൽ സ്റ്റേഡിയത്തിൽ മൂന്നാമത്തെയും അവസാനത്തെയും മത്സരത്തിൽ വെസ്റ്റ് ഇൻഡീസിനെ 60 റൺസിന് തോൽപ്പിച്ച് ഇന്ത്യ പരമ്പര സ്വന്തമാക്കി.



ഹൈദരാബാദിൽ നാളത്തെ ഡൽഹി - ബംഗാൾ വിജയ് ഹസാരെ ട്രോഫി, ക്രിക്കറ്റിന്റെ ഉദ്ഘാടന മത്സരത്തിൽ ഇന്ത്യൻ പേസർ, മുഹമ്മദ് ഷമിക്ക് വിശ്രമം അനുവദിച്ചു. ബംഗാൾ ക്രിക്കറ്റ് അസോസിയേഷൻ ഇന്നലെയാണ് തീരുമാനം അറിയിച്ചത്. അടുത്തിടെ കണകാലിലെ ശസ്ത്രക്രിയയ്ക്ക് ശേഷമാണ് ഷമി മടങ്ങിയെത്തിയത്.



പ്രസിഡന്റ്സ് ട്രോഫി ജലോത്സവവും, ചാമ്പ്യൻസ് ബോട്ട് ലീഗ് ഫൈനലും നാളെ അഷ്ടമുടിക്കായലിൽ നടക്കും. ഉച്ചയ്ക്ക് രണ്ടിന് മന്ത്രി J ചിഞ്ചുറാണി ഉദ്ഘാടനം ചെയ്യും.

വിവിധ മത്സരങ്ങളിലായി ഒമ്പത് ചുണ്ടൻ വള്ളങ്ങളും 10 ചെറു വള്ളങ്ങളുമാണ് പങ്കെടുക്കുന്നത്.



കണ്ണൂർ ജവഹർ ലൈബ്രറി സംഘടിപ്പിക്കുന്ന രണ്ടാമത് കണ്ണൂർ സാഹിത്യോത്സവത്തിന് തുടക്കമായി. ജവഹർ ഓഡിറ്റോറിയത്തിലാണ് മൂന്നു ദിവസത്തെ സാഹിത്യോത്സവം.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O ശശിധരൻ...

.....(വോയ്സ്).....



കൊച്ചിയിൽ നിന്ന് ബേപ്പൂരിലേക്ക് ജല യാത്രാസൗകര്യം ഉൾപ്പെടെ തുറമുഖ വികസന പദ്ധതികൾ ഗവൺമെന്റ് ആലോചിക്കുന്നുണ്ടെന്ന് മന്ത്രി P.A മുഹമ്മദ് റിയാസ് പറഞ്ഞു. നവീകരിച്ച്, സൗന്ദര്യവൽക്കരിച്ച ബേപ്പൂർ ബീച്ച് ഉദ്ഘാടനം ചെയ്യുകയായിരുന്നു മന്ത്രി.

ബേപ്പൂർ ബീച്ചിൽ പത്ത് കോടിയോളം രൂപ ചെലവഴിച്ചാണ് നവീകരണവും സൗന്ദര്യവൽക്കരണവും പൂർത്തിയാക്കിയത്. ഈ മാസം 27 മുതൽ 29 വരെ സംഘടിപ്പിക്കുന്ന ബേപ്പൂർ അന്താരാഷ്ട്ര വാട്ടർ ഫെസ്റ്റിന് മുന്നോടിയായി ബേപ്പൂർ ബീച്ചിൽ വൈകിട്ട് ഫുട്ബോൾ ടൂർണമെന്റ് സംഘടിപ്പിക്കും. ഫുട്ബോൾ താരം C.K വിനീത് മത്സരം ഉദ്ഘാടനം ചെയ്യും. എട്ടു വീതം പുരുഷ, വനിതാ ടീമുകൾ ടൂർണമെന്റിൽ പങ്കെടുക്കും.

നാളെ കോഴിക്കോട് നഗരത്തിൽ സ്കേറ്റിംഗും മറ്റനാൾ മിനി മാരത്തണും ഉണ്ടായിരിക്കും. രാവിലെ കോഴിക്കോട്ട് നിന്നാരംഭിച്ച് ബേപ്പൂരിൽ സമാപിക്കുന്ന രീതിയിലാണ് മിനി മാരത്തൺ സംഘടിപ്പിക്കുന്നത്.



ഉന്നത വിദ്യാഭ്യാസ സ്ഥാപനങ്ങളെ അക്കാദമിക മികവിന്റെ അടിസ്ഥാനത്തിൽ റാങ്കുചെയ്യുന്ന കേരള ഇൻസ്റ്റിറ്റ്യൂഷണൽ റാങ്കിംഗ് ഫ്രെയിംവർക്ക് സംവിധാനത്തിൽ ആദ്യ റാങ്കുകൾ മന്ത്രി ഡോ. R ബിന്ദു ഇന്ന് തൃശൂരിൽ പ്രഖ്യാപിക്കും. സ്ഥാപനങ്ങളുടെ ദേശീയവും അന്തർ ദേശീയവുമായ റാങ്കിംഗ് മെച്ചപ്പെടുത്താനും ഗുണനിലവാരത്തിന്റെ അടിസ്ഥാനത്തിൽ വിദ്യാർത്ഥികൾക്ക് സ്ഥാപനങ്ങൾ തിരഞ്ഞെടുക്കുവാനും സഹായിക്കുന്നതിനാണ് NIRF മാതൃകയിൽ ഒരു സംസ്ഥാനം ഈ റാങ്കിംഗ് സംവിധാനത്തിന് തുടക്കമിടുന്നത്.



ശബരിമലയിൽ മണ്ഡല-മകരവിളക്ക് തീർത്ഥാടനം ആരംഭിച്ചശേഷം ഏറ്റവും കൂടുതൽ തീർത്ഥാടകർ ദർശനം നടത്തിയത് ഇന്നലെ. 96,007 തീർത്ഥാടകരാണ് ഇന്നലെ ദർശനം നടത്തിയത്. തീർത്ഥാടകർ മരക്കൂട്ടം മുതൽ ഐക്യോവർ വരെ ഏഴുമണിക്കൂർ വരെ കാത്ത് നിന്നാണ് ഇന്നലെ മുതൽ ദർശനം നടത്തുന്നത്

ഈ മാസം 26നാണ് മണ്ഡലപൂജ. തിരക്ക് ഇനിയും വർദ്ധിക്കുമെന്നതിനാൽ പൊലീസും മറ്റു വകുപ്പുകളും മുന്നൊരുക്കപ്രവർത്തനങ്ങൾ വേഗത്തിലാക്കിയിട്ടുണ്ട്.



കുമളിയിൽ നാലര വയസ്സുകാരൻ ഷെഫീക്കിനെ പിതാവും രണ്ടാനമ്മയും ക്രൂരമായി പീഡിപ്പിച്ച കേസിൽ പ്രതികൾ കുറ്റക്കാരാണെന്ന് കോടതി കണ്ടെത്തി. ഷെഫീക്കിന്റെ പിതാവ് ഷെരീഫ്, രണ്ടാം ഭാര്യ അനീഷ എന്നിവരാണു കേസിലെ പ്രതികൾ.

സംഭവം നടന്ന് 11 വർഷങ്ങൾക്കുശേഷമാണ് ഇടുക്കി ഒന്നാം ക്ലാസ് മജിസ്ട്രേറ്റ് കോടതി വിധി പറഞ്ഞത്. ശിക്ഷ പിന്നീട് വിധിയ്ക്കും.



ക്രിസ്മസ് പരീക്ഷാ ചോദ്യപേപ്പർ ചോർച്ചയുമായി ബന്ധപ്പെട്ട് ആരോപണമുയർന്ന കോഴിക്കോട് കൊടുവള്ളിയിലെ സ്ഥാപനത്തിൽ ക്രൈംബ്രാഞ്ച് സംഘം പരിശോധന നടത്തുന്നു. കഴിഞ്ഞ ദിവസം വിദ്യാഭ്യാസ വകുപ്പിലെ ഉദ്യോഗസ്ഥരുടെ മൊഴി രേഖപ്പെടുത്തിയിരുന്നു.

